

## बिल ऑफ राइट्स

इंग्लैण्ड के इतिहास में "शानदार क्रांति" अर्थात् ग्लोरियस रेवोल्यूशन का बहुत महत्वपूर्ण स्थान है। इस क्रांति के कारण ही इंग्लैण्ड में संवैधानिक शासन की स्थापना हुई और राजाओं के असीमित अधिकारों को खत्म कर दिया गया। यह शानदार क्रांति

बिना किसी खून खराबे के खत्म हुई, इसलिये इसे शानदार क्रांति के नाम से जाना गया।

शानदार क्रांति से पूर्व काल में संसद अपने अधिकारों की मांग कर रही थी और सम्राट अपने आपको निरंकुश समझ रहे थे। फलस्वरूप इन दोनों के बीच टकराव हुआ और इस टकराव के फलस्वरूप शानदार क्रांति का जन्म हुआ।

उस समय जेम्स द्वितीय इंग्लैण्ड में कैथोलिक मत का फिर से प्रचार कराना चाहता था, यही नीति शानदार क्रांति का आधारभूत कारण बनी। पार्लियामेंट बादशाह की इस नीति को बिल्कुल भी पसन्द नहीं करती थी परन्तु बादशाह कैथोलिक धर्म पर लगी हुई पाबन्दियों को हटाना चाहता था। अतएव उसने बिना पार्लियामेंट के पूछे स्वच्छन्द तरीके से मनमाना शासन करना शुरू कर दिया। यह सब कुछ जनता एवं पार्लियामेंट सहन न कर सकी एवं उन्होंने क्रोधित होकर बादशाह को गद्दी से उतार दिया।<sup>11</sup>

बिल ऑफ राइट्स (Bill of rights: Officially titled as An Act for Declaring the Rights and Liberties of the Subject and For Settling the Succession of the Crown) 1689 में अधिनियमित किया गया था। यह अधिनियम उस अवसर पर अधिनियमित किया गया जब ऑरेन्ज के विलियम और मैरी स्टूअर्ट (William of Oranges and Mary Stuart) इंग्लैण्ड की राजगद्दी पर बैठे थे। इस बिल (अधिनियम) का उद्देश्य था 1679 के हैवियस कारपस अधिनियम को विस्थापित करना ताकि वह अपने सुधरे रूप में उन लोगों को भी लाभ पहुंचा सके जिन्हें आपराधिक आरोपों से अन्यथा आरोपों में बन्दी बनाया गया था।<sup>12</sup>

बिल ऑफ राइट्स में सर्वप्रथम राजा जेम्स के समस्त असंवैधानिक एवं निरंकुश कार्यों की निंदा की गई। तत्पश्चात् इसमें निम्नलिखित प्रावधान किए गए—

(क) इस कानून ने घोषणा की कि भविष्य में राजा पार्लियामेंट के बिना :-

1. किसी कानून को रद्द नहीं कर सकता।
2. किसी व्यक्ति पर किसी कानून को लागू होने में नहीं रोक सकता। कुछ हालातों में राजा के पास यह अधिकार रहने दिया गया।

3. राजशाही अदालतों की स्थापना नहीं कर सकता।
4. राजा लोगों पर कर नहीं लगा सकता।
5. राजा शान्ति काल में फौज नहीं रख सकता।

(ख) इस कानून के अनुसार लोगों को अधिकार प्राप्त हो गए कि :-

1. बादशाह के पास अपने अधिकारों के लिए प्रार्थना पत्र भेजा जा सकता है।
2. पार्लियामेंट के सदस्यों को बोलने तथा विचार-विमर्श करने की स्वतंत्रता है।
3. राजा को पार्लियामेंट के चुनावों में हस्तक्षेप करने का अधिकार नहीं।
4. किसी से अधिक जमानत नहीं ली जाएगी और किसी को अधिक जुर्माना भी नहीं किया जायेगा।

5. प्रोटैस्टेन्ट जनता को यह अधिकार दिया गया कि वह अपनी सुरक्षा के लिए हथियार रख सकती है। परन्तु हथियार उसी प्रकार के होने चाहिए जिस प्रकार के कानून की आज्ञा हो।

6. भविष्य में गद्दी पर कोई पोपिश शासक नहीं बैठ सकता और न ही किसी ऐसे व्यक्ति को राज्य दिया जाएगा जिसने कि किसी पोपिश से विवाह किया हो।

7. गद्दी पर अब विलियम और मेरी बैठेंगे और मेरी के पश्चात् उसकी बहिन रानी ऐन अधिकारिणी होगी और उसके पश्चात् उसके प्रोटैस्टेन्ट उत्तराधिकारी ही गद्दी पर बैठेंगे।<sup>13</sup>

इंग्लैण्ड की इस क्रांति से उत्पन्न बिल ऑफ राइट्स का प्रभाव कालान्तर में अन्य देशों के लोगों पर भी पड़ा। विशेषकर संयुक्त राज्य अमेरिका पर। मैग्नाकार्टा में विहित अधिकारों में देश, काल और परिस्थितियों के अनुसार अभिवृद्धि होती गई और कालान्तर में सन् 1689 में "बिल ऑफ राइट्स" नामक दस्तावेज की संरचना की गई। इस दस्तावेज में नागरिकों के कई महत्वपूर्ण अधिकारों एवं स्वतंत्रताओं को समाहित किया गया। बिल ऑफ राइट्स का लाभ अमेरिका की जनता ने भरपूर उठाया। उसने अमेरिका के संविधान में इन अधिकारों को समाविष्ट करने की मांग की। परिणामस्वरूप अमेरिका

के संविधान में पांचवें एवं छठे संशोधनों द्वारा इन अधिकारों को स्थान दिया गया और यह व्यवस्था की गई कि – “किसी भी व्यक्ति को सम्यक् विधिक प्रक्रिया के बिना जीवन, स्वतंत्रता एवं सम्पत्ति से वंचित नहीं किया जायेगा।” स्वतंत्रता में भाषण, प्रेस, धर्म, सभा, निवास, विचरण, व्यापार, वृत्ति, कारोबार आदि की स्वतंत्रताओं को सम्मिलित किया गया।<sup>14</sup>

15 दिसम्बर, 1791 को अमेरिकी संविधान के प्रथम दस संशोधन सम्पन्न किए गए जिन्हें बिल ऑफ राइट्स के नाम से जाना जाता है और जो अमेरिकी संविधान के भाग बन गए इसके माध्यम से विभिन्न प्रकार के मूल अधिकारों की घोषणा की गई जिनमें प्रमुख हैं—धार्मिक स्वतंत्रता, वाक् की स्वतंत्रता, प्रेस की स्वतंत्रता, शिकायतों को दूर करने के लिए सरकार के पास याचिका प्रस्तुत करने की स्वतंत्रता।<sup>15</sup>